
XÜLASƏ 

Azərbaycan ədəbiyyatında önəmli yerlərdən birini tutan və 
orta ümumtəhsil məktəblərində tədris olunan bədii 
örnəklərdən biri də Füzulinin “Leyli və Məcnun” 
poemasıdır. Obrazlar etibarilə zəngin olan poemanın 
seçilən, diqqət cəlb edən surətlərindən biri Məcnunun 
rəfiqi Zeyddir. Poemada bu obraza geniş yer verilməsə də, 
onun süfet xəttinin inkişafında əhəmiyyətli rol oynadığı 
inkarolunmazdır. Məcnunun rəfiqi olan Zeyd, onun dərdini 
hər kəsdən yaxşı başa düşür. Çünki özü də eşq dərdinə 
mübtəladır. Məqalədə Zeyd obrazının tədris prosesində 
təhlilə cəlb edilməsi yollarından bəhs olunmuşdur. Dərs 
prosesində bu obrazın təhlili zamanı onun daxili aləminin 
açıqlandığı məqamların əhəmiyyət kəsb etdiyi məqalə 
boyunca diqqət mərkəzində saxlanılmışdır. Burada 
həmçinin Məcnun ilə Zeyd arasındakı dostluq 
münasibətinin incəliklərinə də toxunulmuşdur. Təhlil 
poemadan gətirilən nümunələr əsasında aparılmış və 
hadisələrin ardıcıllığının qorunmasına diqqət yetirilmişdir. 

ABSTRACT KEYWORDS 

Fuzuli's poem “Layla and Majnun” is one of the important classical literature, poem, 
examples in Azerbaijani literature and taught in high character, analysis, 
school. One of the outstanding characters of the poem, teaching process 


which is rich in characters, is Majnun's friend Zayd. 

Although this character is not given much space in the ARTICLE HISTORY 
poem, it is undeniable that it played an important role in Received: 23.07.2021 
the development of the plot line. Zayd, Majnun's friend, Accepted: 04.08.2021 
understands his pain better than anyone. Because he 

himself was in love. The article discusses the ways to 

analyze the character of Zayd in the teaching process. 

During the analysis of the character of Zayd in the course 

of the lesson, the points of his inner world were kept in the 

center of attention throughout the article. The subtleties of 

the friendly relations between Majnun and Zayd were also 

touched upon here. The analysis was based on examples 

from the poem. At the same time, attention was paid to 

maintaining the sequence of events. 

Giriş / Introduction 


Füzulinin “Leyli və Məcnun” poeması zəngin obrazlar aləminə malikdir. Dərin 
məna yükünü özündə ehtiva edən bu dəyərli sənət nümunəsinin layiqli şəkildə tədrisi 
sənətkarın obrazlara, eyni zamanda bu obrazların da bir-birinə münasibətinin düzgün 
müəyyənləşdirilməsi vasitəsilə mümkündür. Poemada əksini tapan Məcnun, Leyli, 
onların valideynləri, Nofəl, İbn Səlam və Zeyd obrazları ayrı-ayrılıqda müəyyən 
ideyaların ifadəçisi, fərqli mövqelərdə dayanan şəxslər, “zərrələr”dir. Əsərin başlıca 
ideyasının ortaya çıxarılması üçün onları bir-birindən təcrid etmək yolverilməzdir. 
Zənnimizcə, əsərdəki obrazların təhlilini Məcnun surətinin təhlili ilə qarşılıqlı surətdə 
aparmaq daha məqsədəuyğundur. Çünki sənətkarın qarşıya qoyduğu məqsəd, irəli 
sürmək istədiyi ideya Məcnunun simasında, mənəvi aləmində gizlənir. 

Poemanın sayılıb-seçilən obrazlarından biri də “qəmxar”, “vəfadar” sözləri ilə 
Vəsf olunan Zeyd surətidir. Sənətkarın sevə-sevə yaratdığı bu obraz əsərin baş 
qəhrəmanı olan Məcnunun sirdaşı, vəfası ilə hər kəsdən fərqlənən can yoldaşıdır. 
Onun eşq cəfasından və “məlamət bəlası”ndan xəbərdar olması əsərdə diqqət cəlb 
edən və bu cəhətdən tədris prosesində də əhəmiyyətli məqamlardan biri hesab edilir. 
Zeyd obrazı ilə poemanın “Bu, Zeyd vəfadarın Məcnuna xəbər gətirdigidir və İbn 
Səlam ilə Leylinin peyvəndi müidəsini yetirdigidir” sərlövhəli parçasında qarşılaşan 
şagirdlər ilk növbədə onun sahib olduğu nəcib keyfiyyətlərlə tanış olur, Məcnuna 
qarşı əhdinə sadiq bir yoldaş, eyni zamanda Zeynəb adlı gözələ aşiq bir gənc 
olduğunu öyrənirlər. Füzuli Zeydi aşağıdakı kimi təsvir edir: 


Məşhur idi fəzlivü kəmalı, 
Məruf idi hüsnüvü cəmalı. 
Olmuşdu əsir bir nigarə, 
Büt ziybli Zeynəb adlı yarə 

[2, s.142]. 


Zeyd ilə Məcnun arasındakı yoldaşlıq bağı elə qüvvətlidir ki, onlar bir-birinin 
halını sükut vəziyyətində ikən belə duymağa qabildirlər. Unutmaq olmaz ki, ədəbi 
qəhrəmanın düşüncələri, hiss və duyğuları dərsdə təhlil üçün zəngin material verir 13, 
s.1981. Burada da Leylinin İbn Səlama ərə verildiyi xəbərini gətirən Zeydi taqətsiz bir 
halda görən Məcnun ondan dərhal kədərinin səbəbini soruşur. Çünki Zeydin gözü 
dolmuş, ağ bənizi ağlamaqdan al rəngə boyanmışdır: 

Rongi-riixi-zordi əşkdən al. 
Dolmuş gözü, peykəri pozulmuş, 
Nitqində təkəllümü tutulmuş 

[2, s.142]. 


Zeydə görə, Leyli “əğyar ilə yar” olmuş, Məcnunun çəkdiyi ahlar, qopardığı 
fəğanlar “zaye olmuşdur”. Bu sözləri eşidib vaqeədən xəbərdar olan Məcnunun ürək 
yanğısı ilə qopardığı fəryad əhatəsindəki vəhşiləri və quşları ağladır. Lakin özündə 
qüvvət taparaq oradaca vəfasız adlandırdığı sevgilisinə məktub yazır, Zeydin 
qasidliyi ilə onu Leyliyə göndərir. “Zeydi-qəmxar” “Nigar olan diyara yetincə” hiylə 
yolu ilə Leylini görməyə bir çarə tapır. Belə ki, o, İbn Səlama “həmdəm olub” 
Leylinin halından xəbər aldıqda əlindəki məktubu onun müşkülünə dəva kimi qələmə 
verir və məqsədinə nail olub Məcnunun məktubunu ona yetirir, həmçinin Leyli də 
sevgilisinə yazdığı cavab məktubunu Zeydin qasidliyi ilə yola salır.” 

Zeydin qasidlik missiyasının davamını Leyli diyarına üz tutaraq ondan Məcnuna 
xəbər gətirməsində də görmək mümkündür. Zeyd üzündə nur, qəm-qüssədən uzaq bir 
hal içində ona yaxınlaşanda Məcnun təəccübünü gizlədə bilmir. Burada müəllim, 
Zeyd və Məcnunun digər bir nəcib keyfiyyətinin üzə çıxarılması üçün, ilk növbədə 
şagirdlərin diqqətini aşağıdakı parçaya yönəldə bilər: 


Sordu ki: “Nədəndir inbisatın? 
Adətcə görünməyən nişatın? 
Məqsudinə dəstrəsmi oldun? 
Dildarinə həmnəfəsmi oldun? 

[2, s.174]. 


Belə ki, Zeydin şadlığını görməyə alışmayan Məcnun bu dəfə onu sevinc içində 
gördüyünə görə sevgilisinə qovuşduğunu, “məqsuda yetdiyini” zənn edir. Vəfalı dost 
olan Zeyd isə, əslində, Leylidən gələn xəbərlə Məcnunun sevinəcəyini bildiyi üçün 
şad olmaqdadır. Buradan belə nəticə çıxır ki, hər iki dost həqiqi yoldaş, vəfalı 
insanlardır. Çünki onlar bir-birinin sevincinə də, qəminə də şərik çıxmağı bacarırlar. 

Zeyd obrazını növbəti dəfə poemanın “Bu, İbni Səlamın keyfiyyəti-vəfatıdır və 
Leylinin ol bəladan nicatıdır” başlıqlı bölməsində — İbn Səlamın vəfat etməsi, 
Leylinin ata evinə qayıtması xəbərini gətirərkən görürük. Zeyd dostunun bu xəbərdən 
şad olacağını zənn etsə də, yanılır, çünki Məcnun, əksinə, bu hala kədərlənir, fəryad 


5 https://dergipark.org.tr/en/download/article-file/76699 

qoparıb göz yaşı tökür. Məcnun öz cavabı ilə halına təəccüb edən Zeydə İbn Səlamın 
onun düşməni deyil, dostu olduğunu söyləyir. Bu məqama müəllimin şərhi belə ola 
bilər: Füzuli burada Məcnunun dili ilə “canana can nisar etməklə” kamilliyə 
yetməyin mümkünlüyünü qeyd edir. İbn Səlam məcazi eşqin simvolu olmasına 
baxmayaraq, zaman etibarilə Məcnundan öncə bu dünyadan köçərək “öz 
mərtəbəsində kamil olmuşdur”. Məcnun isə hələ “naqisdir”, ona görə də onun göz 
yaşı tökməsi yersiz deyildir. Burada Zeydin tam mənada Məcnunu dərk etməyə qabil 
olmadığı diqqəti cəlb edir. 

Sevgilisinin ölüm xəbərini Məcnuna yetirmək yenə də Zeydə nəsib olur. 
Məcnun xəbəri eşidib fəryad qoparır, huşunu itirir. Özünə gəldikdə üzünü Zeydə 
tutur, onu qınayaraq belə söyləyir: 


Netdim sənə qəsdi-canım etdin?! 
Qəsdi-dili-natəvanım etdinl 
Qıydın məni-zari natəvana, 
Urdun sitəm atəşini cana 

[2, s.2161. 


“Barı etdiyin bu günaha qarşı bir savab iş gör”, — deyərək dostundan onu yarının 
məzarının başına aparmasını xahiş edir. Beləcə, “yola düşür, Zeydə həmrah olur”. 
Leylinin məzarının üstündə haqqa vasil olan Məcnunun halına Zeyd elə odlu bir 
fəryad qoparır ki, ətrafına insanlar cəm olur. “Cananəyə can nisar qılan” Məcnunu 
görüb aqibətinə göz yaşı axıdır, onu Leylinin yanında dəfn edirlər. Dəfndən sonra 
belə məzarın başından bircə an ayrılmayan vəfalı Zeyd əlindən gələni əsirgəmir, 
ətrafı səliqə-səhmana salır, “məzar qəndilini yandırır”. 

Günlərin bir günü məzara söykənib yuxuda üz-gözündən nur saçılan, qəm- 
qüssədən büsbütün uzaq, əğyarın olmadığı yerdə qərar tutan iki nəfər görür. Kim 
olduqlarını soruşduğu zaman onların Leyli ilə Məcnun olduqlarını öyrənir. Deməli, 
bu iki aşiq “eşq vadisinə pak daxil olduqları”, saflıqlarını hifz edərək dünyadan 
köçdükləri üçün indi “mənzilləri bağı-rizvan”, yəni cənnətdir. Burada hər cür qəm- 
qüssədən kənardırlar, çünki bu fani, vəfasız məkan olan yer üzündə bəlalara qarşı 
səbir, dözüm göstəriblər. “Yəni ilahi eşq mücdüdləri gerçək həyatda, cismani mənada 
qovuşa bilməzlər. Onların vüsalı yalnız əbədiyyət aləmində, ilahi dərgahda 
mümkündür” [1, s.4941. 

Zeyd obrazı təhlilə cəlb olunan zaman müəllim onun vəfadarlıqda üstünlüyünün 
şagirdlər tərəfindən düzgün, layiqli şəkildə dəyərləndirilməsinə önəm verməlidir. Bu 
obraz “Leyli və Məcnun” poemasında saflıq, vəfalılıq, həqiqi yoldaşlığın 

mücəssəməsi kimi əhəmiyyətli yer tutur. 
Nəticə / Conclusion 


Nəticə etibarilə deyə bilərik ki, Füzulinin “Leyli və Məcnun” poemasının 
obrazlarından olan Zeydin nəcib insani keyfiyyətləri ilə başqalarından seçilməsi 
şagirdlərin mənəviyyatına təsir etməyə, onlara örnək olmağa qadirdir. Zeydin 
simasında sənətkarın önə çəkmək istədiyi məhz yoldaşlıqdakı vəfalılıq xüsusiyyəti 
olduğu üçün tədris prosesində müəllimin bələdçiliyi ilə Zeydin Məcnundan təcrid 
olunmuş şəkildə təhlilə cəlb edilməsi təhlil dərsinin natamamlığına gətirib çıxara 
bilər. Buna görə, hər iki obrazın bir-birinə münasibətindəki incə məqamların 
şagirdlərin diqqət mərkəzində saxlanılmasına müəllim tərəfindən əhəmiyyət 
verilməsi vacibdir. 

